




दत्तोपंत ठेंगडी राष्ट्रीय श्रमिक शिक्षा एवं विकास बोर्ड
(श्रम एवं रोजगार मंत्रालय, भारत सरकार)



हर्ष वैद्य (भा.र.ले.से.)
महानिदेशक

शुभकामना संदेश

14 सितम्बर, 2020 को हिन्दी दिवस के पावन अवसर पर दत्तोपंत ठेंगडी राष्ट्रीय श्रमिक शिक्षा एवं विकास बोर्ड, मुख्यालय, नागपुर एवं इसके अधीनस्थ भारतीय श्रमिक शिक्षा संस्थान, मुंबई तथा सभी आंचलिक/क्षेत्रीय निदेशालयों में कार्यरत अधिकारियों एवं कर्मचारियों को हार्दिक शुभकामनाएं अभिव्यक्त करता हूँ।

हमें गर्व है कि हम भारतीय हैं। भारत में विभिन्न धर्म, सम्प्रदाय के लोग हैं। यहाँ अनेक भाषाएं बोली जाती हैं। हमारी भारतीय संस्कृति एवं सभ्यता पूजनीय है, विविधता में सदा एकता परिलक्षित होती है। हिन्दी भाषा सेतु का कार्य करती है जो कि एक दूसरे को जोड़ने में प्रबल भूमिका निभाती है। संविधान सभा ने 14 सितम्बर, 1949 को हिन्दी को राजभाषा के रूप में अंगीकार किया था, इसलिए 14 सितम्बर को हिन्दी दिवस मनाया जाता है।

हिन्दी बहुत ही सहज एवं सरल भाषा है। यह जैसे बोली जाती है वैसे ही लिखी जाती है। इसकी लिपि देवनागरी है। संघ की राजभाषा हिन्दी है। इसे कार्यालयीन कार्यों में आत्मसात करना हमारा कर्तव्य ही नहीं अपितु उत्तरदायित्व भी है। भारत सरकार द्वारा बनाई गई राजभाषा नीति एवं गृह मंत्रालय, राजभाषा विभाग द्वारा समय-समय पर जारी मार्गदर्शी सिद्धान्तों तथा अनुदेशों का अनुपालन सुनिश्चित करना हमारे लिए बाध्यकारी एवं निदेशात्मक भी है।

जैसा कि आप लोगों को विदित है कि दत्तोपंत ठेंगडी राष्ट्रीय श्रमिक शिक्षा एवं विकास बोर्ड भारत सरकार की श्रमिक शिक्षा नीति को समूचे भारत में संगठित/असंगठित क्षेत्रों में अपने कार्यक्रमों के माध्यम से प्रशिक्षित करने में अहम् भूमिका निभा रहा है। देश में अधिकांश श्रमिक अपने कार्यस्थल एवं व्यवहारिक दैनंदिन जीवन में हिन्दी भाषा का प्रयोग करते हैं। श्रमिक शिक्षा नीति के सफल कार्यान्वयन में भी हिन्दी अहम् भूमिका निभा रही है।

यह बहुत प्रसन्नता का विषय है कि मुख्यालय में दिनांक 01.09.2020 से 14.09.2020 तक हिन्दी पखवाड़ा मनाया जा रहा है। मुख्यालय एवं इसके अधीनस्थ कार्यालय 14 सितम्बर, 2020 को हिन्दी दिवस का आयोजन कर रहे हैं। मुझे पूरा विश्वास है कि समस्त अधिकारी/कर्मचारी अपने कार्यालयीन कार्यों में हिन्दी का अधिकाधिक प्रयोग करेंगे तथा भारत सरकार द्वारा कोविड-19 के संबंध में समय-समय पर जारी अनुदेशों का अनुपालन भी करेंगे।

दिनांक: 14.09.2020


(हर्ष वैद्य)
द.ठें.रा.श्र.शि.वि.बो.